

# ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 30-11-2025

సమయం : 1.20 గంటలు

## ముఖ్యాంశాలు

1. వోకల్ ఫర్ లోకల్ భావనను ప్రజలు తమ జీవితాలలో భాగంగా మార్చుకున్నారని ప్రధానమంత్రి నరేంద్ర మోదీ “మన్ కీ బాత్” కార్యక్రమంలో పేర్కొన్నారు.
2. ఎయిర్ క్రాఫ్ట్ నిర్వహణ, మరమ్మతులు, తనిఖీ చేసే రంగంలో భారతదేశం ముందడగు వేసిందని ప్రధానమంత్రి నరేంద్ర మోదీ తెలిపారు.
3. ప్రకృతి వ్యవసాయం భారతీయ ప్రాచీన సంప్రదాయంలో ఒక భాగమని ప్రధాన మంత్రి నరేంద్ర మోదీ ఉద్ఘాటించారు.
4. దిత్వా తుఫాన్ నేపథ్యంలో అధికారులు అప్రమత్తంగా ఉండాలని హెచ్చరించుతూ వంగలపూడి అనిత ఆదేశించారు.
5. ప్రజల ఆరోగ్య సంరక్షణకు ప్రభుత్వం కట్టుబడి ఉందని జలవనరులశాఖ మంత్రి నిమ్మల రామానాయుడు అన్నారు.

=====

వోకల్ ఫర్ లోకల్ భావనను ప్రజలు తమ జీవితాలలో భాగంగా మార్చుకున్నారని ప్రధానమంత్రి నరేంద్ర మోదీ పేర్కొన్నారు. ప్రధానమంత్రి నరేంద్రమోదీ తన మనసులోని భావాలను ఆకాశవాణి ద్వారా దేశ ప్రజలతో “మన్ కీ బాత్” మనసులోని మాట కార్యక్రమం 128వ సంచిక ద్వారా ఈరోజు పంచుకున్నారు. దేశ ప్రజలు స్వదేశీ వస్తువుల పట్ల తిరిగి ఆసక్తిని చూపెడుతున్నారని చెప్పారు. దేశవాసుల కష్టంతో తయారు చేసిన దేశీయ వస్తువులను కొనాలని ప్రధానమంత్రి నరేంద్ర మోదీ పిలుపునిస్తూ..

వాయిస్ .. 27 సెకన్లు

-----

ఎయిర్ క్రాఫ్ట్ నిర్వహణ, మరమ్మతులు, తనిఖీ చేసే రంగంలో భారతదేశం అతి పెద్ద అడుగు వేసిందని ప్రధానమంత్రి నరేంద్ర మోదీ తెలిపారు. “మన్ కీ బాత్” కార్యక్రమంలో ఆయన ఈరోజు మాట్లాడారు. హైదరాబాద్ లో ప్రారంభించిన స్పెర్మాట్ కు చెందిన ఇన్ ఫినిటి క్యాంపస్ ఒక కొత్త శక్తిని ఇచ్చిందని.. ఇది భారతీయ నూతన ఆలోచనా విధానానికీ, సృజనాత్మకతకూ, యువశక్తికి ప్రతిబింబంగా మారిందని ప్రధానమంత్రి నరేంద్ర మోదీ

పేర్కొంటూ..

వాయిస్.. 30 సెకన్లు

పశ్చిమ గోదావరి జిల్లా ఉంగుటూరు మండలంలో ముఖ్యమంత్రి నారా చంద్రబాబు నాయుడు రేపు పర్యటిస్తారు. ముఖ్యమంత్రి పర్యటన ఏర్పాట్లను జిల్లా ఎస్సీ కె.ప్రతాప్ శివ కిషోర్, ముఖ్యమంత్రి కార్యాలయ అధికారులు, సంబంధిత అధికారులతో కలిసి జిల్లా కలెక్టరు కె.వెట్రిసెల్వీ నిన్న సాయంత్రం పరిశీలించారు. ఉంగుటూరు మండలం గొల్లగూడెం హెలిప్యాడ్, నల్లమాడు ప్రజావేదిక, కేడరు సమావేశ సభాస్థలి, గోపినాథపట్నం ఎన్టీఆర్ భరోసా సామాజిక పంచులు లబ్ధిదారుల గృహాలను, తదితర ప్రాంతాలను పరిశీలించి అధికారులకు దిశానిర్దేశం చేశారు.

ప్రకృతి వ్యవసాయం భారతీయ ప్రాచీన సంప్రదాయంలో ఒక భాగమని ప్రధాన మంత్రి నరేంద్ర మోదీ ఉద్ఘాటించారు. “మన్ కీ బాత్” కార్యక్రమంలో ఈరోజు ఆయన మాట్లాడారు. భూమాతను రక్షించడానికి ప్రకృతి వ్యవసాయాన్ని ప్రోత్సహించడం అందరి బాధ్యత అన్నారు. డిసెంబర్ రెండవ తేదీ నుంచి కాశీ లోని నమో ఘాట్ వద్ద నాలుగవ కాశీ-తమిళ సంగమం మొదలవుతోందని... ఈ కార్యక్రమంలో అందరూ భాగస్వాములు కావాలని కోరారు. “ఏక్ భారత్, శ్రేష్ఠ్ భారత్” భావాన్ని బలోపేతం చేసే మరిన్ని వేదికల గురించి ఆలోచించాలని కోరారు.

నైరుతి బంగాళాఖాతం, దానిని ఆనుకుని ఉన్న ఉత్తర తమిళనాడు-పుదుచ్చేరి తీర ప్రాంతాల్లో దిత్వా తుఫాను గడిచిన 6 గంటల్లో గంటకు 12 కిలోమీటర్ల వేగంతో ఉత్తరం వైపునకు కదిలింది. ఈరోజు ఉదయం 8 గంటల 30 నిమిషాలకు చెన్నైకి దక్షిణ-ఆగ్నేయంగా 180 కిలోమీటర్ల దూరంలో కేంద్రీకృతమై ఉందని అమరావతిలోని భారత వాతావరణం కేంద్రం పేర్కొంది. ఉత్తరం వైపు కదులుతూ తమిళనాడు-పుదుచ్చేరి తీర ప్రాంతం నుంచి ఈరోజు మధ్యాహ్నానికి కనీసం 60 కిలోమీటర్లు, సాయంత్రానికి 30 కిలోమీటర్లు దూరంలో నైరుతి బంగాళాఖాతంలో కేంద్రీ కృతమై ఉంటుందని అమరావతి వాతావరణం కేంద్రం అధికారి ఎల్. నారాయణ తెలయజేస్తూ..

వాయిస్...41 సెకన్లు

దిత్వా తుఫాన్ పై హోంమంత్రి వంగలపూడి అనిత సమీక్ష సమావేశం నిర్వహించారు. తుఫాన్ ప్రభావిత జిల్లాల కలెక్టర్లతో ఆమె ఫోన్ లో మాట్లాడారు. ఈ సందర్భంగా హోంమంత్రి మాట్లాడుతూ.. సహాయక చర్యలకు ఎస్ డిఆర్ఎఫ్, ఎన్ డిఆర్ఎఫ్ బృందాలను పంపాలని అధికారులను ఆదేశించారు. ప్రాణనష్టం జరగకుండా చర్యలు చేపట్టాలని సూచించారు. ప్రజలు సహాయం కోసం కంప్రోల్ రూం నెంబర్లు 112, 1070, 1800 425 0101కు ఫోన్ చేయాలని సూచించారు.

ప్రధానమంత్రి నరేంద్ర మోదీ “మన్ కీ బాత్”లో విశాఖపట్నం గురించి ప్రస్తావించారు. డిసెంబర్ నాలుగవ తేదీన నౌకాదళ దినోత్సవం గురించి వివరిస్తూ.. విశాఖపట్నంలో కూడా భారతీయ నౌకాదళంతో ముడిపడిన ఒక సబ్మెరైన్, హెలీకాప్టర్, ఎయిర్ క్రాఫ్ట్ మ్యూజియం ఉందని.. ముఖ్యంగా సాయుధ చరిత్ర పట్ల ఆసక్తి ఉన్నవారందరూ ఈ మ్యూజియంలను చూసేందుకు వెళ్లాలని ప్రధాన మంత్రి నరేంద్ర మోదీ కోరుతూ..

-----

ప్రజల ఆరోగ్య సంరక్షణకు ప్రభుత్వం కట్టుబడి ఉందని జలవనరులశాఖ మంత్రి నిమ్మల రామానాయుడు పేర్కొన్నారు. పశ్చిమ గోదావరి జిల్లా పాలకొల్లులో ముఖ్యమంత్రి సహాయనిధి చెక్కులను ఆయన పంపిణీ చేశారు. ఈ సందర్భంగా మంత్రి నిమ్మల రామానాయుడు మాట్లాడుతూ.. పేద, మధ్య తరగతి ప్రజలెవరూ వైద్య ఖర్చుల నిమిత్తం ఇబ్బందులు పడకూడదని ప్రభుత్వం ముఖ్యమంత్రి సహాయనిధి కింద ప్రజలకు సకాలంలో సిఎమ్ఆర్ఎఫ్ చెక్కులను అందజేస్తున్నట్లు తెలిపారు. 31 మంది లబ్ధిదారులకు సిఎమ్ఆర్ఎఫ్ కింద మంజూరైన 14 లక్షల 60 వేల రూపాయల చెక్కులను అందజేసినట్లు వివరించారు.

-----

దక్షిణ ఆఫ్రికా జట్టు భారత పర్యటనలో భాగంగా భారత్, దక్షిణ ఆఫ్రికా జట్ల మధ్య వన్ డే సిరీస్ ఈరోజు నుంచి ప్రారంభం అవుతుంది. తొలి వన్డే మ్యాచ్ జార్జంబర్ రాష్ట్రంలోని రాంచీ వేదికగా జరుగుతుంది. టాస్ గెలిచిన దక్షిణ ఆఫ్రికా జట్టు బౌలింగ్ను ఎంచుకుంది.

-----

మహాకవి గురజాడ ఆశయ సాధనకు ప్రతి ఒక్కరూ కృషి చేయాలని పార్వతీపురం మన్యం జిల్లా కలెక్టర్ ఎన్. ప్రభాకర్ రెడ్డి అన్నారు. పార్వతీపురం సబ్ కలెక్టర్ కార్యాలయం వద్ద ఈరోజు గురజాడ అప్పారావు వర్ధంబి సందర్భంగా ఆయన విగ్రహానికి పూలమాలలు వేసి నివాళులర్పించారు. ఈ సందర్భంగా కలెక్టర్ మాట్లాడుతూ.. ప్రజలందరికీ అర్థమయ్యే సరళమైన భాషను సాహిత్యంలోకి తీసుకురావడానికి గురజాడ అప్పారావు కృషి చేశారని చెప్పారు. ఆయన గేయాలు యువతలో జాతీయ భావాలు, సామాజిక బాధ్యత పెంచేలా చేశాయని పేర్కొన్నారు.

=====